

(तिथि 19 जून 2025, समय 1305 (5 मिनट))

ईरान से निकाले गए एक सौ दस भारतीय विद्यार्थियों को लेकर एक विमान आज तड़के नई दिल्ली पहुंचा। ईरान और इस्राइल के बीच चल रहे संघर्ष के बाद भारत ने ईरान से अपने नागरिकों को निकालने के लिए ऑपरेशन सिंधु शुरू किया है। तेहरान स्थित भारतीय दूतावास ने उन्हें सुरक्षित आर्मेनिया पहुंचने में मदद की। भारतीय राजनायिक मिशनों की देखरेख में ये सभी विद्यार्थी सड़क मार्ग से आर्मेनिया की राजधानी येरेवन पहुंचे। ये विद्यार्थी कल दोपहर विशेष विमान से येरेवन से रवाना हुए थे। ईरान से लौटे विद्यार्थियों ने आकाशवाणी समाचार से बातचीत में सरकार का आभार व्यक्त किया। ईरान में भारतीय नागरिकों को सलाह दी गई है कि वे तेहरान में भारतीय दूतावास के आपात हेल्पलाइन और नई दिल्ली में विदेश मंत्रालय द्वारा स्थापित 24 घंटे सक्रिय नियंत्रण कक्ष के माध्यम से संपर्क में रहें।

केंद्र सरकार इस वर्ष 15 अगस्त से तीन हजार रुपये की कीमत वाले फास्टटैग-आधारित वार्षिक पास की शुरुआत करेगी। इससे देशभर में राष्ट्रीय राजमार्गों पर निर्बाध और किफायती यात्रा संभव होगी। सड़क परिवहन और राजमार्ग मंत्री नितिन गडकरी ने सोशल मीडिया पोस्ट में इसकी जानकारी दी। इस पास से एक साल में 200 टोल से बिना टोल कर दिए निकला जा सकेगा।

हरियाणा के परिवहन मंत्री अनिल विज ने केन्द्रीय सड़क परिवहन एवं राजमार्ग मंत्री नितिन गडकरी द्वारा इस वर्ष 15 अगस्त से निजी वाहनों के लिए 3,000 रुपये का फास्टैग आधारित वार्षिक पास शुरू करने के निर्णय का स्वागत किया है। श्री विज ने कहा कि इस योजना से निजी वाहन मालिकों को काफी लाभ मिलेगा। श्री अनिल विज मीडिया कर्मियों द्वारा फास्टैग आधारित वार्षिक पास की शुरुआत के संबंध में पूछे गए सवाल का जवाब दे रहे थे। उन्होंने कहा कि केन्द्रीय सड़क परिवहन एवं राजमार्ग मंत्री श्री नितिन गडकरी ने एक ऐतिहासिक निर्णय लिया है और इस निर्णय से निजी वाहन मालिकों को काफी सुविधा मिलेगी, क्योंकि निजी वाहन मालिकों को अपने वाहनों के साथ बार-बार टोल प्लाजा पर खड़ा होना पड़ता था और उनका समय खराब होने के साथ-साथ गाड़ियों के रुके रहने से पेट्रोल व डीजल भी बर्बाद होता था। श्री विज ने कहा कि टोल प्लाजाओं पर कई बार लोगों का टोल को लेकर विवाद भी हो जाता था, लेकिन अब इस निर्णय से लोगों को राहत मिलेगी और वित्तीय तौर पर भी जनता को लाभ होगा। श्री विज ने कहा कि वार्षिक पास पूरे देश में राष्ट्रीय राजमार्गों पर निर्बाध और लागत प्रभावी यात्रा प्रदान करने में मदद करेगा।

टारगेट ओलंपिक पोडियम स्कीम, खेलो इंडिया और खेलो इंडिया राइजिंग टैलेंट आइडेंटिफिकेशन (कीर्ति) जैसी पहलों ने खिलाड़ियों के प्रदर्शन में काफी सुधार किया है। इससे वैश्विक खेल आयोजनों में भारतीय पदकों की संख्या में उल्लेखनीय वृद्धि हुई है। पैरा-एथलीट और एशियाई पैरालंपिक समिति की कार्यकारी बोर्ड की सदस्य दीपा मलिक ने आकाशवाणी समाचार से विशेष बातचीत में सरकार के बहुआयामी कदमों की सराहना की।

पैरा खेलों की बात करूं डिसिबिलिटी एक्ट आया है जिसके तहत 21-7 से बंकर 21 दिव्यांगताओं का उन्होंने डिसिबिलिटी एक्ट के अंतर्गत लिया। बेटी बचाओ, बेटी पढ़ाओ, बेटी खिलाओं और साथ ही में लगता हुआ एक्सासेबल इंडिया कैंपेन एक शब्द अपंगों का दिव्यांग उनके सम्मान में त एक ऑटोमैटिक इका सिस्टम क्रिएट हुआ जहां पर दिव्यांगों के सशक्तिकरण की बात हजे लगी।

अंतरराष्ट्रीय योग महोत्सव 2025 के राज्य स्तरीय कार्यक्रम के मददेनजर आज व कल ब्रह्मसरोवर परिसर पर सैर व स्नान करने पर रोक रहेगी। कुरुक्षेत्र उपायुक्त कि नेहा सिंह ने कहा कि यह रोक शहर के नागरिकों व बाहर से आने वाले श्रद्धालुओं दोनों पर लागू होगी, क्योंकि ब्रह्मसरोवर पर राज्य स्तरीय कार्यक्रम की तैयारियां चल रही हैं। उन्होंने कहा कि इस बार राज्य स्तरीय कार्यक्रम रुक्षेत्र के इतिहास में एक नया अध्याय जोड़ने का काम करेगा। इस योग महाकुंभ में एक लाख प्रतिभागी एकसाथ योग, प्राणायाम व ध्यान की क्रियाओं को करते हुए विश्व स्तर पर रिकॉर्ड कायम करेंगे।

रेलवे प्रशासन ने यात्रियों की सुविधा के लिए ब्यास में होने वाले राधा स्वामी सत्संग के दौरान, हजरत निजामुद्दीन व ब्यास, एवं सहारनपुर व ब्यास के बीच विशेष रेल गाड़िया चलाने का निर्णय लिया गया है। अम्बाला रेल मंडल के वरिष्ठ वाणिज्यिक प्रबंधक नवीन कुमार ने बताया कि 26 जून को निजामुद्दीन ब्यास रेलगाड़ी हजरत निजामुद्दीन से शाम 7 बज कर 40 मिनट पर ब्यास के लिए प्रस्थान करेगी और सुबह 4 बजकर 5 मिनट पर ब्यास पहुंचेगी। यह रेलगाड़ी 29 जून को ब्यास से रात 8 बजकर 35 मिनट पर हजरत निजामुद्दीन के लिए वापसी करेगी। उन्होंने बताया कि इसी तरह 27 जून को रात 8 बजकर 50 मिनट पर सहारनपुर ब्यास रेलगाड़ी ब्यास के लिए प्रस्थान करेगी और सवा 2 बजे ब्यास पहुंचेगी। यह रेलगाड़ी 29 जून को ब्यास से दोपहर 3 बजे सहारनपुर के लिए वापसी करेगी और रात 8 बजकर 20 मिनट पर सहारनपुर पहुंचेगी।
